



ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

අති විශේෂ

අංක 1563/33 - 2008 අගෝස්තු 22 වැනි සිකුරාදා - 2008.08.22

(ආණ්ඩුවේ බලයපිට ප්‍රසිද්ධ කරන ලදී)

I වැනි කොටස: (I) වැනි ඡේදය - සාමාන්‍ය

ආණ්ඩුවේ නිවේදන

වන්දනා ගමන් ආඥාපනත

රාජ්‍ය පරිපාලන හා ස්වදේශ කටයුතු අමාත්‍යවරයා විසින් (175 වැනි අධිකාරය වූ) වන්දනා ගමන් ආඥාපනතේ 2 වැනි වගන්තිය යටතේ සාදනු ලබන නියෝගය.

කරු ජයසූරිය,
රාජ්‍ය පරිපාලන හා ස්වදේශ කටයුතු අමාත්‍ය.

2008 අගෝස්තු මස 18 වැනි දින,
කොළඹ දී ය.

නියෝග

1. මේ නියෝග රත්නපුර දිස්ත්‍රික්කයේ වැලිගෙපොල ප්‍රාදේශීය ලේකම් කොට්ඨාසයේ අම්මඩුව කුඩා කතරගම දේවාලයේ ඇසල පෙරහැර උත්සව නියෝග යනුවෙන් හඳුන්වනු ලැබේ.

2. මේ නියෝගවල —

“කඳවුරු පෙදෙස” යන්නෙන් මෙහි උපලේඛනයෙහි විස්තර කරනු ලැබ ඇති ප්‍රදේශ අදහස් වේ.

“දිස්ත්‍රික් ලේකම්/ දිසාපති ” යන්නෙන් රත්නපුර පරිපාලන දිස්ත්‍රික්කයේ, දිස්ත්‍රික් ලේකම්/ දිසාපතිවරයා අදහස් වන අතර, ඔහු විසින් 4 වැනි නියෝගය යටතේ බලය පවරනු ලැබූ යම් නිලධාරියෙක් ද ඊට ඇතුළත් වේ.

“වෛද්‍ය නිලධරයා” යන්නෙන් කඳවුරු පෙදෙස භාර සෞඛ්‍ය වෛද්‍ය නිලධරයා අදහස් වේ.

“වන්දනාකරු ” යන්නෙන් කඳවුරු පෙදෙසට ඇතුළත් වී කවර හෝ කාර්යයක් සඳහා කඳවුරු පෙදෙස තුළ නතර වී සිටින යම් තැනැත්තෙක් අදහස් වේ.

“පොලීස් නිලධරයා” යන්නට කඳවුරු පෙදෙස භාර යම් ග්‍රාම සේවා නිලධරයෙක් ද ඇතුළත් වේ. තව ද,

“මහජන සෞඛ්‍ය පරීක්ෂකවරයා” යන්නෙන් කඳවුරු පෙදෙස භාර මහජන සෞඛ්‍ය පරීක්ෂකවරයා අදහස් වේ.

3. මේ නියෝග රත්නපුර පරිපාලන දිස්ත්‍රික්කයේ වැලිගොපොල ප්‍රාදේශීය ලේකම් කොට්ඨාසයේ අම්මඩුව කුඩා කතරගම දේවාලයේ ඇසල පෙරහැර උත්සවය සඳහා කෙරෙන වන්දනා ගමන් සම්බන්ධයෙන් අදාළ වන්නේ ය.
4. මේ නියෝග යටතේ දිස්ත්‍රික් ලේකම්/දිසාපති වෙත පැවරී ඇති යම් බලයක් ක්‍රියාත්මක කිරීම සඳහා සහ නියම වී ඇති යම් කාර්යයක් ඉටු කිරීම සඳහා යම් රජයේ නිලධාරියෙකු වෙත බලය පැවරීමට දිස්ත්‍රික් ලේකම්/ දිසාපතිවරයාට බලය ඇත්තේ ය.
5. (1) කඳවුරු පෙදෙස තුළට හෝ කඳවුරු පෙදෙසින් පිටතට හෝ කඳවුරු පෙදෙස ඇතුළත හෝ වාහන ගමනාගමනය හෝ පයින් ගමන් කිරීම විධිමත් කිරීමට දිස්ත්‍රික් ලේකම් /දිසාපතිවරයාට බලය ඇත්තේ ය.
- (2) මේ නියෝගයේ (1) වැනි ඡේදයේ තමා වෙත පැවරී ඇති බලතල ක්‍රියාත්මක කිරීමෙහි ලා දිස්ත්‍රික් ලේකම්/ දිසාපතිවරයා විසින් යම් පොලිස් නිලධාරියෙකුට දෙන ලද උපදෙස්වලට අනුකූලව එම පොලිස් නිලධාරියා විසින් කරනු ලබන යම් නීත්‍යානුකූල නියමයකට පටහැනිව කිසිම තැනැත්තෙකු විසින් ක්‍රියා නොකරනු ලැබිය යුතු ය.
6. දිස්ත්‍රික් ලේකම්/දිසාපතිවරයාගේ ලිඛිත අවසරය නොමැතිව කිසිම තැනැත්තෙකු විසින් කිසිම ගවයකු හෝ වෙනත් යම් සතුකු හෝ කඳවුරු පෙදෙස තුළට ගෙන ඒම නොකළ යුතු ය.
එසේ වුවද, 7 වැනි නියෝගය යටතේ කරන්න හා ගොනුත් නවතා තැබීම සඳහා වෙන් කරනු ලැබ ඇති ස්ථානයක් කරා කරන්න ගෙනයාම හෝ ගොනුත් දක්කා ගෙන යාම හෝ සම්බන්ධයෙන් මේ නියෝග අදාළ නොවන්නේ ය.
7. (1) කඳවුරු පෙදෙස ඇතුළත පහත සඳහන් ස්ථාන වෙන්කර තැබීමට හෝ සැපයීමට දිස්ත්‍රික් ලේකම්/දිසාපතිවරයාට බලය ඇත්තේ ය.
 - (අ) බස් රථ හා වෙනත් මෝටර් වාහන නවතා තබන ස්ථාන ;
 - (ආ) කරන්න හා ගොනුත් නවතා තබන ස්ථාන ;
 - (ඇ) එක් එක් වන්දනා නඩයට නවාතැන් ගැනීම පිණිස වෙන වෙනම ස්ථාන ;
 - (ඈ) අසනීප වන වන්දනාකරුවන්ට නතරවීම පිණිස ස්ථාන ;
 - (ඉ) සිගමන් යැදීමට සහ පිනට ඉල්ලා ගැනීම පිණිස ස්ථාන ;
 - (ඊ) විකිණීම සඳහා යම් ද්‍රව්‍ය ප්‍රදර්ශනය කරනු ලබන ස්ථාන ;
 - (උ) විවිධ කාර්යය සඳහා මඩු ඉදි කිරීමට හැකි ස්ථාන ;
 - (ඌ) සේදීමේ කාර්යය සඳහා වන්දනාකරුවන්ගේ ප්‍රයෝජනය පිණිස වූ වැව්, ලිං, දිය වලවල් හා, සහ එවැනි පහසුකම් සලසන වෙනත් ස්ථාන ;
 - (එ) ස්නානය කාර්යය සඳහා වන්දනාකරුවන්ගේ ප්‍රයෝජනය පිණිස වූ වැව්, ලිං, දිය වලවල් හා, සහ එවැනි පහසුකම් සලසන වෙනත් ස්ථාන ;
 - (ඒ) බීමට ජලය ලබා ගැනීම සඳහා වන්දනාකරුවන්ගේ ප්‍රයෝජනය පිණිස වූ වැව්, ලිං, දිය වලවල් හා, සහ එවැනි පහසුකම් සලසන වෙනත් ස්ථාන ;
 - (ඔ) අවශ්‍ය යැයි දිස්ත්‍රික් ලේකම්/දිසාපතිවරයා සලකන වෙනත් කාර්යයන් සඳහා වූ ස්ථාන.
- (2) අවශ්‍ය යැයි දිස්ත්‍රික් ලේකම්/දිසාපතිවරයා විසින් සලකනු ලැබුවහොත් ඔහු විසින් (1) වැනි ඡේදයේ දැක්වෙන යම් කාර්යයක් සඳහා යම් ස්ථානයක්, ඒ ස්ථානයේ දැන්වීමක් හෝ නාම පුවරුවක් හෝ ප්‍රදර්ශනය කිරීමෙන් වෙන් කරනු ලැබිය හැකි ය.
- (3) දිස්ත්‍රික් ලේකම්/දිසාපතිවරයා විසින් (1) වැනි ඡේදය යටතේ වූ යම් කාර්යයක් සඳහා යම් ස්ථානයක් වෙන් කරනු ලැබ හෝ සපයනු ලැබ ඇති අවස්ථාවකදී ඒ ස්ථානය හුදෙක් එම කාර්යය සඳහා පමණක්ම පාවිච්චි කරනු ලැබිය යුතු අතර කඳවුරු පෙදෙස ඇතුළත වෙනත් කිසිම ස්ථානයක් එම කාර්යය සඳහා කිසිම තැනැත්තෙකු විසින් පාවිච්චි නොකරනු ලැබිය යුතු ය.
8. රෝග වළක්වා ගැනීම සඳහා කඳවුරු පෙදෙස තුළ, යම් වැවකට ළිඳකට, දිය වලකට හෝ ජලාශයකට ක්ලෝරීන් යෙදීම හෝ යම් වැවක්, ළිඳක්, දිය වලක් හෝ ජලාශයක් වසා දැමීම හෝ අවශ්‍ය යැයි දිස්ත්‍රික් ලේකම්/දිසාපතිවරයා හෝ වෛද්‍ය නිලධාරියා හෝ අදහස් කළ හොත්, එසේ කිරීමට ඒ දිස්ත්‍රික් ලේකම්/දිසාපතිවරයාට හෝ වෛද්‍ය නිලධාරියාට හෝ බලය ඇත්තේ ය.
9. (1) දිස්ත්‍රික් ලේකම්/දිසාපතිවරයා විසින් තත් කාර්යය සඳහා නිකුත් කරන ලද අවසර පත්‍රයක බලය මත සහ එවැනි අවසරය පත්‍රයක සඳහන් කොන්දේසිවලට අනුකූලව මිස, කිසිම තැනැත්තෙකු විසින් 7 වෙනි නියෝග යටතේ යම් කාර්යයක් සඳහා වෙන් කරනු ලැබ තිබෙන හෝ සපයනු ලැබ තිබෙන ස්ථානයක් ද ඇතුළුව කඳවුරු පෙදෙස තුළ කිසිම ස්ථානයක කවර හෝ කවර කාර්යයක් සඳහා යම් මඩුවක් හෝ යම් තාවකාලික ගොඩනැගිල්ලක් හෝ යම් ස්ථිර ගොඩනැගිල්ලක් හෝ වෙනත් යම්

ඉදිකිරීමක් තැනීමක් හෝ දැනට පවත්නා යම් ගොඩනැගිල්ලකට හෝ වෙනත් ඉදිකිරීමකට අළුතින් කොටසක් එකතු කිරීම හෝ නොකරනු ලැබිය යුතු ය.

- (2) යම් තැනැත්තෙකු විසින් මේ නියෝගයේ (1) වැනි ඡේදයට පටහැනි වන පරිදි යම් මඩුවක් හෝ යම් තාවකාලික හෝ ස්ථිර ගොඩනැගිල්ලක් හෝ වෙනත් යම් ඉදිකිරීමක් තනනු ලැබුවහොත් හෝ දැනට පවත්නා යම් ගොඩනැගිල්ලකට හෝ ඉදිකිරීමකට අළුතින් කොටසක් එකතු කරනු ලැබුවහොත් ඒ තැනැත්තා වෙත ලිඛිත දැන්වීමක් භාරදීමෙන් පසු එම දැන්වීමේ සඳහන් කරනු ලබන කාලසීමාව ඇතුළත අවස්ථාවෝචිත පරිදි එම මඩුව හෝ ගොඩනැගිල්ල හෝ ඉදි කිරීම හෝ දැනට පවත්නා ගොඩනැගිල්ලකට හෝ ඉදිකිරීමකට අළුතින් එකතු කරන ලද කොටස ඉවත් කරන ලෙස හෝ කඩා දමන ලෙස දිස්ත්‍රික් ලේකම්/දිසාපතිවරයා විසින් එම තැනැත්තාට නියම කිරීම නිත්‍යානුකූල වන්නේ ය.
- (3) මෙම නියෝගයේ (2) ඡේදය යටතේ දැන්වීමක් භාර දෙනු ලැබූ යම් තැනැත්තෙකු විසින් එහි සඳහන් කාල සීමාව තුළ ඒ දැන්වීමේ නියමයන්ට අනුකූලව ක්‍රියා කිරීම පැහැර හරිනු ලැබූ අවස්ථාවක හෝ එම දැන්වීම භාරදෙනු ලැබිය යුතු නියම තැනැත්තා කවරෙක් ද යන්න පිළිබඳව සැකයක් උද්ගත වන අවස්ථාවක, අවස්ථාවෝචිත පරිදි, ඒ මඩුව, ගොඩනැගිල්ල, ඉදි කිරීම හෝ දැනට පවත්නා යම් ගොඩනැගිල්ලකට හෝ ඉදි කිරීමකට හෝ අළුතින් එකතු කරන ලද කොටස, ඉවත් කිරීමට හෝ කඩා දැමීමට දිස්ත්‍රික් ලේකම්/දිසාපතිවරයා විසින් සලස්වනු ලැබීම නිත්‍යානුකූල වන අතර, එකී ඉවත් කිරීම හෝ කඩා දැමීම සඳහා අවශ්‍ය වන කම්කරුවන්, උපකරණ සහ යන්ත්‍රෝපකරණ සහිතව දිස්ත්‍රික් ලේකම්/දිසාපතිවරයා යම් ඉඩමකට හෝ යම් භූමියකට ඇතුළුවීමද එය ඉවත් කිරීම හෝ කඩා දැමීම සඳහා අවශ්‍ය වන සියළු දේ කිරීම හෝ එසේ කිරීමට දිස්ත්‍රික් ලේකම්/දිසාපතිවරයා විසින් සලස්වනු ලැබීම ද නිත්‍යානුකූල වන්නේ ය.
10. යම් වැසිකිළියක හෝ වැසිකිළියක් අසල හෝ දැන්වීමක් හෝ සංඥා පුවරුවක් ප්‍රදර්ශනය කිරීමෙන් දිස්ත්‍රික් ලේකම්/දිසාපතිවරයා විසින් වන්දනාකරුවන්ගේ ප්‍රයෝජනය සඳහා වෙන් කරන ලද වැසිකිළියක හැර කිසිම තැනැත්තෙකු විසින් කඳවුරු පෙදෙස තුළ මල මුත්‍රා පහ කිරීම නොකරනු ලැබිය යුතු ය.
11. කඳවුරු පෙදෙස තුළ යම් වැවක, ළිඳක, දිය වලක ජලාශයක, ඇලක දොලක හෝ දිය පාරක ඇති ජලය කිසිම තැනැත්තෙකු විසින් අපිරිසිදු නොකරනු ලැබිය යුතු ය.
12. කැලිකසල දැමීම සඳහා දිස්ත්‍රික් ලේකම්/ දිසාපතිවරයා විසින් සපයනු ලබ ඇති ස්ථානයකට හෝ භාජනයකට මිස කිසිම තැනැත්තෙකු විසින් කඳවුරු පෙදෙස තුළ ද්‍රව්‍යමය හෝ ද්‍රවමය කැලිකසල දැමීම නොකරනු ලැබිය යුතු ය.
13. (1) කඳවුරු පෙදෙස තුළ වන්දනාකරුවන්ට සියළු ආහාර පාන බෙදා හැරීමේ විධිමත් කිරීමේ බලය දිස්ත්‍රික් ලේකම්/දිසාපතිවරයාට ඇත්තේ ය.
- (2) තමා වෙත මේ නියෝගයේ (1) වැනි ඡේදය යටතේ පැවරී ඇති බලතල ක්‍රියාත්මක කිරීමෙහි ලා දිස්ත්‍රික් ලේකම්/දිසාපතිවරයා විසින් දෙනු ලබන උපදෙස්වලට අනුකූලව යම් පොලිස් නිලධාරියෙකු විසින් හෝ මහජන සෞඛ්‍ය පරීක්ෂකවරයා විසින් හෝ දෙනු ලබන යම් නිත්‍යානුකූල නියමයකට කිසිම තැනැත්තෙකු අකීකරු නොවිය යුතු ය.
14. (1) කඳවුරු පෙදෙස තුළ විකිණීම සඳහා හෝ වෙනත් කාර්යයක් සඳහා ප්‍රදර්ශනය කරනු ලබ ඇති හෝ තබා ඇති යම් ආහාරයක් හෝ පානයක් අපවිත්‍ර වී ඇති බව හෝ මනුෂ්‍ය පරිභෝජනය සඳහා නුසුදුසු වී ඇති බව පෙනී ගිය අවස්ථාවක දිස්ත්‍රික් ලේකම්/දිසාපතිවරයා විසින් හෝ වෛද්‍ය නිලධාරීවරයා විසින් හෝ මහජන සෞඛ්‍ය පරීක්ෂකවරයා විසින් හෝ ඒ ආහාරය හෝ පානය පරිභෝජනයට නුසුදුසු බවට ප්‍රකාශ කරනු ලැබිය හැකි ය.
- (2) මේ නියෝගයේ (1) වැනි ඡේදය යටතේ පරිභෝජනයට නුසුදුසු බවට ප්‍රකාශ කරන ලද ආහාරයක් හෝ පානයක් කිසිම තැනැත්තෙකු විසින් කඳවුරු පෙදෙස තුළ විකිණීම නොකරනු ලැබිය යුතු ය.
- (3) මෙම නියෝගයේ (1) වැනි ඡේදය යටතේ පාවිච්චියට නුසුදුසු බවට ප්‍රකාශ කරන ලද යම් ආහාරයක් හෝ පානයක් යම් පොලිස් නිලධාරියෙකු විසින් හෝ මහජන සෞඛ්‍ය පරීක්ෂකවරයෙකු විසින් තහනමට ගෙන විනාශ කර දමනු ලැබීම නිත්‍යානුකූල වන්නේ ය.
15. බේකරියක් කැවිලි හලක් හෝ කැවිලි සාදන ස්ථානයක් භොජනාගාරයක් හෝ දන්සැලක් පවත්වාගෙන යාම සඳහා දිස්ත්‍රික් ලේකම්/දිසාපතිවරයා විසින් නිකුත් කරන ලද බලපත්‍රයක බලය මත සහ ඒ බලපත්‍රයේ සඳහන් කොන්දේසිවලට අනුකූලව මිස කිසිම තැනැත්තෙකු විසින් 7 වන නියෝගය යටතේ යම් කාර්යයක් සඳහා වෙන් කරනු ලැබ තිබෙන හෝ සපයනු ලැබ තිබෙන ස්ථානයක් ද ඇතුළුව කඳවුරු පෙදෙස තුළ කිසිම ස්ථානයක එවැනි බේකරියක්, කැවිලි හලක් හෝ කැවිලි සාදන ස්ථානයක් හෝ භොජනාගාරයක් හෝ දන්සැලක් පිහිටුවීම හෝ පවත්වාගෙන යාම නොකරනු ලැබිය යුතුය. සෑම බලපත්‍රයක්ම වෛද්‍ය නිලධාරියා හෝ වෛද්‍ය නිලධාරියා විසින් බලය දෙනු ලැබූ වෙනත් යම් තැනැත්තෙකුගේ හෝ නිර්දේශය මත ගාස්තුවකින් තොරව නිකුත් කරනු ලැබිය යුතු ය.

16. කඳවුරු පෙදෙස තුළ ඇති සියළුම බේකරි, කැවිලි හල්, කැවිලි සාදන ස්ථාන, හෝජනාගාර සහ දන්සැල් සහ ඒවායේ ඇති සියළු ගෘහ භාණ්ඩ සහ උපකරණ පිරිසිදු සහ සනීපාරක්ෂාවට හිතකර තත්ත්වයකින් තබා ගත යුතු ය.
17. කඳවුරු පෙදෙස ඇතුළත විකිණීම සඳහා හෝ වෙනත් කාර්යයක් සඳහා හෝ ප්‍රදර්ශනය කරනු ලබ ඇති හෝ තබා ඇති සියළුම කේක් වර්ග රස කැවිලි සහ පිසින ලද ආහාර වේදය නිලධාරියා හෝ මහජන සෞඛ්‍ය පරීක්ෂකවරයා හෝ සෑහීමකට පත් වන පරිදි මැස්සන්ට ඇතුල්විය නොහැකි පරිදි නිසි ලෙස තනන ලද වීදුරු ආවරණය තුළ තැබීම කරනු ලැබිය යුතු ය.
18. තේ අපද්‍රව්‍ය, කෝපි අපද්‍රව්‍ය, කිරි අපද්‍රව්‍ය හෝ යම් ආහාර හෝ පානයක ඉතිරි වූ කොටස් හෝ පිසීමේදී ඉවතලන ද්‍රව්‍ය හෝ වෙනත් ඉවතලන ද්‍රව්‍ය කිසිවක් කඳවුරු පෙදෙස තුළ කිසිම ස්ථානයක බිමට විසිකරනු නොලැබිය යුතුය. එවැනි සියලු අපද්‍රව්‍ය ඉතුරු වූ කොටස් හෝ ඉවත ලන ද්‍රව්‍ය 19 වැනි නියෝගයෙහි විධිවිධාන සලසා ඇති ආකාරයට තබා ඇති භාජනයකට දැමිය යුතුය. එසේම, අපද්‍රව්‍ය ඉතිරි වූ කිරි කොටස් හෝ ඉවත ලන ද්‍රව්‍ය කිසිවක් කඳවුරු පෙදෙස ඇතුළත යම් ස්ථානයක බිමෙහි හෝ ඒ අසල පොළවේ විසි කොට තිබෙන බව පෙනී ගියහොත් ඒ ස්ථානයෙහි අයිතිකරු විසින් හෝ ප්‍රධාන පදිංචිකරු විසින් හෝ ඒ ස්ථානයක බේකරියක්, කැවිලි හලක්, කැවිලි සාදන ස්ථානයක්, හෝජනාගාරයක් හෝ දන්සැලක් වන අවස්ථාවක ඒ ස්ථානයේ බලපත්‍රධාරියා විසින් එම වරද සිදුවීම වැළැක්වීමට අවශ්‍ය සියළුම පූර්වෝපාය යෙදූ බව සහ නිසි සැලකිල්ලෙන් ක්‍රියා කළ බව ඔප්පු කරනු ලැබුවහොත් හැර එකී අයිතිකරු හෝ ප්‍රධාන පදිංචිකරු හෝ එකී බලධාරියා මේ නියෝගයේ විධිවිධාන කඩකර ඇති ලෙස සලකනු ලබන්නේ ය.
19. කඳවුරු පෙදෙස තුළ පිහිටි සියළු බේකරි, කැවිලි හල්, කැවිලි සාදන ස්ථාන, හෝජනාගාර, දන්සැල් සහ වෙළඳ හෝ ව්‍යාපාරික කාර්යයක් සඳහා පාවිච්චි කරනු ලබන ගොඩනැගිලි හෝ ඉදිකිරීම් සඳහා සහ මීටර් 1 1/2 කට (සහ අඩි 4 1/2 ට) නොඅඩු ධාරිතාවයක් ඇති දැවමය හෝ ලෝහමය කසල බදුනක් සපයනු ලැබිය යුතු අතර, එකී කසල බදුන එහි කසල තැන්පත් කරනු ලබන විට හෝ ඉන් කසල ඉවත් කරනු ලබන විට හෝ හැර වෙනත් සෑම අවස්ථාවකදීම දැවමය හෝ ලෝහමය පියනකින් වසා තැබිය යුතු ය.
20. (1) දිස්ත්‍රික් ලේකම්/දිසාපතිවරයාගේ මතය අනුව මෙය නියෝග වල 15 වැනි, 16 වැනි, 17 වැනි 18 වැනි හෝ 19 වැනි නියෝගය කඩකරමින් පිහිටවනු ලබ ඇත්තා වූ හෝ පවත්වාගෙන යනු ලබන්නා වූ කඳවුරු පෙදෙස තුළ පිහිටියා වූද, යම් බේකරියක්, කැවිලි හලක් හෝ කැවිලි සාදන ස්ථානයක්, හෝජනාගාරයක්, දන්සැලක් හෝ යම් වෙළඳ ව්‍යාපාරික ස්ථානයක් වසා දැමීමට නියම කිරීමේ හා ඒ ස්ථානය වෙනුවෙන් යම් බලපත්‍රයක් නිකුත් කරනු ලැබ තිබේ නම්, එකී බලපත්‍රය වහාම අවලංගු කිරීමේ බලය දිස්ත්‍රික් ලේකම්/දිසාපතිවරයාට ඇත්තේ ය.
- (2) යම් බේකරියක් හෝ කැවිලිහලක්, හෝ කැවිලි සාදන ස්ථානයක් හෝ හෝජනාගාරයක් හෝ දන්සැලක් හෝ යම් වෙළඳ හෝ ව්‍යාපාරික ස්ථානයක් බාරව සිටින යම් තැනැත්තෙකු විසින් මේ වගන්තියේ (1) වැනි ඡේදය යටතේ දිස්ත්‍රික් ලේකම්/දිසාපතිවරයාගේ යම් නිත්‍යානුකූල නියමයක් අනුව ක්‍රියා කළයුතු ය.
21. යම් ආසාදන රෝගයකින් හෝ ස්පර්ෂක රෝගයකින් පෙළෙන කිසිම තැනැත්තෙක් කඳවුරු පෙදෙස තුළට ඇතුළු නොවිය යුතු ය.
22. (1) කඳවුරු පෙදෙස තුළ යම් වසංගත රෝගයක් පැතිරී යන විටක දිස්ත්‍රික් ලේකම්/ දිසාපතිවරයා විසින් වන්දනා කරුවන්ට කඳවුරු පෙදෙසින් වහාම පිටවන ලෙස නියම කරනු ලැබීමද ඉවත්ව යා යුතු ගමන් මාර්ගය සහ ඉවත්ව යාමේදී උපයෝගී කරගතයුතු ප්‍රවාහන ක්‍රමය හා පිළිවෙල දිස්ත්‍රික් ලේකම්/දිසාපතිවරයා විසින් නියම කරනු ලැබීමද නිත්‍යානුකූල වන්නේය.
- (2) දිස්ත්‍රික් ලේකම්/දිසාපතිවරයා විසින් මෙම වගන්තියේ (1) ඡේදය යටතේ දෙනු ලබන යම් නිත්‍යානුකූල නියමයකට පටහැනිව කිසිම තැනැත්තෙක් ක්‍රියා නොකළ යුතු ය.
23. කඳවුරු පෙදෙස තුළ යම් ආසාදන රෝගයක් හෝ ස්පර්ෂක රෝගයක් වැළඳී ඇති සෑම තැනැත්තෙක්මද යම් තැනැත්තෙකුට යම් ආසාදන රෝගයක් හෝ ස්පර්ෂක රෝගයක් වැළඳී ඇති බව දැන දැනම ඒ තැනැත්තා සමග එකට වාසය කරන විටකත් සෑම තැනැත්තෙක්මද ඒ බව වෛද්‍ය නිලධාරියාට හෝ මහජන සෞඛ්‍ය පරීක්ෂකවරයාට හෝ යම් පොලිස් නිලධාරියෙකුට හෝ වහාම වාර්තා කළ යුතු ය.
24. ආසාදන රෝගයකින් හෝ ස්පර්ෂක රෝගයකින් පෙළෙන හෝ පෙළෙන්නේ යයි තමා දන්නා කිසිම තැනැත්තෙකුට කඳවුරු පෙදෙස ඇතුළත යම් බේකරියක්, කැවිලි හලක් හෝ කැවිලි සාදන ස්ථානයක් හෝ හෝජනාගාරයක් හෝ දන්සැලක් තත් කාලයේ භාරව සිටින යම් තැනැත්තෙකු විසින් අවස්ථාවෝචිත පරිදි ඒ බේකරියට, කැවිලිහලට හෝ කැවිලි සාදන ස්ථානයකට, හෝජනාගාරයට හෝ දන්සැලට ඇතුළුවීමට හෝ යම් ද්‍රව්‍යයක් ආහාර පාන බෙදාහැරීමේදී, විකිණීමේදී හෝ නිෂ්පාදනය කිරීමේදී හෝ සහභාගිවීමට හෝ ඉඩ නොදෙනු ලැබිය යුතු ය.
25. යම් බේකරියක කැවිලි හලක හෝ කැවිලි සාදන ස්ථානයක හෝ හෝජනාගාරයක හෝ දන්සැලක බලපත්‍රධාරියෙකු විසින් හෝ යම් නවාතැන් පලක හෝ වන්දනාකරුවන්ගේ විශ්‍රාම ශාලාවක අයිතිකරු හෝ ප්‍රධාන පදිංචිකරු විසින් ආසාදන රෝගයකින් හෝ ස්පර්ෂක රෝගයකින් හෝ පෙළෙන යම් තැනැත්තෙකුට අවස්ථාවෝචිත පරිදි ඒ බේකරියේ, කැවිලිහලේ හෝ කැවිලි සාදන ස්ථානයේ, හෝජනාගාරයේ, දන්සැලේ නවාතැන්පලේ හෝ වන්දනාකරුවන්ගේ විශ්‍රාම ශාලාවේ කවර හෝ කාලසීමාවක්

නැවතී සිටීමට ඉඩ නොදිය යුතුය. එවැනි ස්ථානයක ආසාදන රෝගියෙකු හෝ ස්පර්ෂක රෝගියෙකු සිටින බව අනාවරණය වූ අවස්ථාවක අවස්ථාවෝචිත පරිදි එහි බලපත්‍රධාරී විසින් හෝ අයිතිකරු හෝ ප්‍රධාන පදිංචිකරු විසින් හෝ එම කරුණ වහාම වෛද්‍ය නිලධාරියාට හෝ මහජන සෞඛ්‍ය පරීක්ෂකවරයාට හෝ යම් පොලිස් නිලධාරියෙකුට වාර්තා කළ යුතුය.

26. 7 වැනි නියෝගයන් යටතේ හිඟමත් යැදීම සහ පිනට ඉල්ලා ගැනීම සඳහා වෙන් කරනු ලැබ ඇති හෝ සපයනු ලැබ ඇති යම් ස්ථානයක දී හැර කඳවුරු පෙදෙස තුළ මුදලින් හෝ යම් වෙනත් ආකාරයකින් හෝ කිසිම තැනැත්තෙකු විසින් පිනට දීම හෝ පිනට යමක් බෙදා හැරීම හෝ නොකළ යුතු ය.
27. දිස්ත්‍රික් ලේකම්/දිසාපතිවරයා ලිඛිත අවසරයක් නොමැතිව කිසිම තැනැත්තෙකු විසින් කඳවුරු පෙදෙස තුළ ගිනිකෙළි භාණ්ඩ හෝ ගිනි අවි කිසිවක් පත්තු කිරීම නොකළ යුතු ය.
28. 7 වැනි නියෝගය හෝ 10 වැනි නියෝගය හෝ යටතේ යම් ස්ථානයක ප්‍රදර්ශනය කරනු ලැබ ඇති යම් දැන්වීමක් හෝ නාම පුවරුවක් කිසිම තැනැත්තෙකු විසින් අයුතු ලෙස වෙනස් කිරීම හෝ ඉවත් කිරීම නොකළ යුතු ය.
29. දිස්ත්‍රික් ලේකම්/දිසාපතිවරයා, වෛද්‍ය නිලධාරියා, මහජන සෞඛ්‍ය පරීක්ෂකවරයා, හෝ යම් පොලිස් නිලධාරියෙකු විසින් —
 - (අ) මේ නියෝග අතුරෙන් යම් නියෝගයක් හෝ ක්‍රියාත්මක කිරීමේ කාර්යය සඳහා කඳවුරු පෙදෙස තුළ ඇති යම් ඉඩමකට හෝ ස්ථානයකට හෝ ඇතුළුවීම ; සහ
 - (ආ) 7 වැනි නියෝගය යටතේ යම් දැන්වීමක් හෝ නාම පුවරුවක් ප්‍රදර්ශනය කර තැබීමේ කාර්යය සඳහා කඳවුරු පෙදෙස තුළ යම් ඉඩමක හෝ ස්ථානයක යම් කණුවක් සිටුවීම හෝ ඉදිකිරීමක් ගොඩනැගීම නිත්‍යානුකූල වන්නේ ය.
30. දිස්ත්‍රික් ලේකම්/දිසාපතිවරයා විසින්—
 - (අ) 6 වැනි නියෝගය හෝ 27 වැනි නියෝගය යටතේ දෙන ලද යම් අවසරයක් ;
 - (ආ) 9 වැනි නියෝගය යටතේ නිකුත් කරන ලද අවසර පත්‍රයක් ;
 - (ඇ) 15 වැනි නියෝගය යටතේ නිකුත් කරන ලද යම් බලපත්‍රයක් අවලංගු කිරීම යෝග්‍ය යයි හෝ මහජන යහපත පිණිස වන්නේ යයි දිස්ත්‍රික් ලේකම් දිස්ත්‍රික් ලේකම්/ දිසාපතිවරයාට පෙනී යන්නේ නම්, ඔහු විසින් ඕනෑම වෙලාවක ඒ එසේ අවලංගු කිරීම නිත්‍යානුකූල වන්නේය.

උපලේඛනය

රත්නපුර දිස්ත්‍රික්කයේ, වැලිගෙපොල ප්‍රාදේශීය ලේකම් කොට්ඨාසයේ, අම්මඩුව ග්‍රාම නිලධාරී වසමේ අම්මඩුව කුඩා කතරගම දේවාලය හා ඊට මායිම් පහත දැක්වෙන පරිදි වේ.

උතුරට : දේවාලය පිටුපස මූකලාන ;
 දකුණට : රත්වල අම්මඩුව පාර ;
 නැගෙනහිරට: දේවගිරි කපු මහතාගේ ඉඩම ;
 බස්නාහිරට : හින්නිලමේ මහතාගේ ඉඩම.